

## ಮುಂಗಾರು ಹೊಸಿಲಿಗೆ ಬಂದು ನಿಂತಿದೆ ಮಳೆನೀರು ನಿರ್ವಹಣೆಗೆ ನಾವು ಸಿದ್ಧವೆ?

ಮಳೆಯಿತುವಿನ ಅವಧಿ  
ಗೊತ್ತಿರುವಂತಹುದೇ.  
ಮಳೆಗಾಲದಲ್ಲಿ  
ಎದುರಾಗುವಂತಹ  
ಸಮಸ್ಯೆಗಳು ಕೂಡ  
ಗೊತ್ತಿರುವಂತಹವೇ.  
ಆದರೆ ನಿವಾರಿಸುವಂತಹ  
ಇಚ್ಛಾಶಕ್ತಿಯನ್ನು ಆಡಳಿತ  
ವ್ಯವಸ್ಥೆ ಪ್ರದರ್ಶಿಸುತ್ತಿಲ್ಲ.  
ಇದರಿಂದಾಗಿಯೇ, ಸಕಲ  
ಜೀವರಾಶಿಯಲ್ಲೂ ಪುಳಕ  
ಮೂಡಿಸುವ ಮಳೆ, ನಗರ-  
ಪಟ್ಟಣಗಳ ನಿವಾಸಿಗಳಲ್ಲಿ  
ತುಸು ಆತಂಕವನ್ನೂ  
ಮೂಡಿಸುತ್ತದೆ.



ಈಶ್ವರ್

ಬೇಸಿಗೆಯ ಧಗೆ ಈ ಸಲ ತೀವ್ರ ಬರದ ಕಾವೂ ಸೇರಿಕೊಂಡು ಬದುಕು ಅಸಹನೀಯಗೊಂಡಿತ್ತು. ನಾಡಿನ ಬಹುಪಾಲು ಪ್ರದೇಶಗಳು ಅತಿಸೆಕೆಯಿಂದ ತತ್ತರಿಸಿದವು. ಬೆಂಗಳೂರು ಮಹಾನಗರ ಸೇರಿದಂತೆ ರಾಜ್ಯದ ಹಲವು ಪ್ರದೇಶಗಳು ಸುಮಾರು ಐದು ತಿಂಗಳ ಕಾಲ ಮಳೆಯನ್ನೇ ಕಾಣಲಿಲ್ಲ. ಈಗ ಪೂರ್ವಮುಂಗಾರು ಬಿಸಿಲ ಬೇಗೆಯನ್ನು ನಿವಾರಿಸಿ, ಆಹ್ಲಾದದ ಅನುಭೂತಿಗೆ ಕಾರಣವಾಗಿದೆ. ಮಳೆ ಜೀವಂತಿಕೆಯ ಸಂಕೇತ. ಸಕಲ ಜೀವರಾಶಿಯಲ್ಲೂ ಪುಳಕ ಮೂಡಿಸುವ ಮಳೆ, ನಗರ-ಪಟ್ಟಣಗಳ ನಿವಾಸಿಗಳಲ್ಲಿ ತುಸು ಆತಂಕವನ್ನೂ ಮೂಡಿಸುತ್ತದೆ. ಇದಕ್ಕೆ ಮಳೆ ಕಾರಣವಲ್ಲ; ಮಳೆನೀರನ್ನು ಸಮರ್ಪಕವಾಗಿ ನಿಭಾಯಿಸುವಲ್ಲಿ ನಗರ ಸ್ಥಳೀಯ ಸಂಸ್ಥೆಗಳು ಸೋತಿರುವುದು ಕಾರಣ.

ರಾಜ್ಯದ ಆಡಳಿತ ಕೇಂದ್ರ ವಿಧಾನಸೌಧವನ್ನು ಒಡಲಲ್ಲಿ ಇರಿಸಿಕೊಂಡಿರುವ ಬೆಂಗಳೂರಿನ ನಿದರ್ಶನವನ್ನೇ ತೆಗೆದುಕೊಳ್ಳಿ. 'ನಗರ ಮಹಾಪೂರ' ಪ್ರತಿ ಮಳೆಗಾಲದಲ್ಲೂ ವಕ್ರಿಸುವ ವಿದ್ಯಮಾನ. ಕೆಳಹಂತದ ಪ್ರದೇಶಗಳು ಹಾಗೂ ರಸ್ತೆಗಳು ಜಲಾವೃತ ಆಗುವುದು, ಮನೆಗಳಿಗೆ ನೀರು ನುಗ್ಗುವುದು, ವಾಹನ ಸಂಚಾರಕ್ಕೆ ಅಡಚಣೆ ಉಂಟಾಗುವಂತಹ ಸಂಕಟಗಳು ಮರುಕಳಿಸುತ್ತಲೇ ಇರುತ್ತವೆ. ಶಾಶ್ವತ ಪರಿಹಾರ ಎಂಬುದೇ ಇಲ್ಲವೇನೋ ಎಂಬಂತಹ ಸ್ಥಿತಿ ನಿರ್ಮಾಣವಾಗಿದೆ. ರಾಜ್ಯದ ಉಳಿದ ನಗರ-ಪಟ್ಟಣ ಪ್ರದೇಶಗಳ ಸ್ಥಿತಿಯೂ ಇದಕ್ಕಿಂತ ಭಿನ್ನವಾಗಿಲ್ಲ.

ಮಳೆಯಿತುವಿನ ಅವಧಿ ಗೊತ್ತಿರುವಂತಹುದೇ. ಮಳೆಗಾಲದಲ್ಲಿ ಎದುರಾಗುವಂತಹ ಸಮಸ್ಯೆಗಳು ಕೂಡ ಗೊತ್ತಿರುವಂತಹವೇ. ಆದರೆ ನಿವಾರಿಸುವಂತಹ ಇಚ್ಛಾಶಕ್ತಿಯನ್ನು ಆಡಳಿತ ವ್ಯವಸ್ಥೆ ಪ್ರದರ್ಶಿಸುತ್ತಿಲ್ಲ. ರಾಜಕಾಲುವೆಗಳ ದುರಸ್ತಿ- ಒತ್ತುವರಿ ತೆರವು, ಚರಂಡಿಗಳಲ್ಲಿ ತುಂಬಿರುವ ಹೊಳೆನ್ನು ತೆಗೆಯುವುದು, ಮೋರಿಗಳನ್ನು ಸುಸ್ಥಿತಿಯಲ್ಲಿ ಇಡುವಂತಹ ಕೆಲಸವನ್ನು ಮಳೆಯಿತು ಆರಂಭವಾಗುವ ಮೊದಲೇ ಮಾಡಿರಬೇಕು. ಅಂದರೆ ಬೇಸಿಗೆಯಲ್ಲೇ ಈ ಕೆಲಸ ಪೂರ್ಣಗೊಂಡಿದ್ದರೆ ಮಳೆನೀರು ಜನಜೀವನಕ್ಕೆ ಬಾಧಕವಾಗದೆ ತನ್ನ ಪಾಡಿಗೆ ತಾನು ಸರಾಗವಾಗಿ ಹರಿದುಹೋಗುತ್ತದೆ.

ಬೃಹತ್ ಬೆಂಗಳೂರು ಮಹಾನಗರ ಪಾಲಿಕೆಗೆ (ಬಿಬಿಎಂಐ) ಮರವು ಹೆಚ್ಚು. ಮಳೆನೀರು ಮುಖಕ್ಕೆ ಅಪ್ಪಳಿಸುವವರೆಗೂ ನಿದ್ರೆಯಿಂದ ಏಳುವುದಿಲ್ಲ. ಮನೆಗಳಿಗೆ ನೀರು ನುಗ್ಗಿದ ಮೇಲೆ ಅದರ ಅಡಾವುಡಿ ಶುರುವಾಗುತ್ತದೆ. ಅತಿಯಾದ ಮಳೆಯಾದಾಗ ಪ್ರವಾಹದ ಸ್ಥಿತಿ ಉಂಟಾದರೆ ಅದಕ್ಕೆ ಕ್ಷಮೆಯುಂಟು. ಆದರೆ ಬೆಂಗಳೂರಿನ ಸ್ಥಿತಿ ಹೇಗಿದೆಯೆಂದರೆ ಸಣ್ಣ ಮಳೆಗೂ ಇಲ್ಲಿ 'ನಗರ ಮಹಾಪೂರ' ಉಂಟಾಗುತ್ತದೆ. ಅದರ ಬೆನ್ನಿಗೇ ಸಂಚಾರ ದಟ್ಟಣೆ. ಜನಜೀವನ ಅಸ್ವಸ್ಥ. ಈ ಸಲ ಮುಂಗಾರುಪೂರ್ವ ಮಳೆಗೇ ಕೆಲವು ಪ್ರದೇಶಗಳು ಜಲಾವೃತ ಆಗಿದ್ದವು. ಮುಂಗಾರು ಹೊಸಿಲಿಗೆ ಬಂದಿದೆ. ಒಳ್ಳೆಯ ಮಳೆ ಬೀಳಲಿದೆ ಎಂದು ಹವಾಮಾನ ಇಲಾಖೆ ಮುನ್ನೂಚನೆ ನೀಡಿದೆ. ಮಳೆ ಚೆನ್ನಾಗಿ ಆಗಲಿದೆ ಎಂಬುದು ಖುಷಿಯ ಸಂಗತಿ. ಆದರೆ ಮಳೆನೀರಿನಿಂದಾಗಿ ನಗರ-ಪಟ್ಟಣ ಪ್ರದೇಶಗಳ ಜನ ಪಡಿಪಾಟಲು ಎದುರಿಸುವಂತೆ ಆಗಬಾರದು.

ಹವಾಮಾನದ ಅತಿರೇಕಗಳು ಜಗತ್ತಿನ ಅನೇಕ ಕಡೆ ಕಂಡುಬರುತ್ತಿವೆ. ಈ ಅತಿರೇಕಗಳಿಗೆ ಹವಾಮಾನ ಬದಲಾವಣೆಯೇ ಕಾರಣ ಎಂದು ತಜ್ಞರು ಅಭಿಪ್ರಾಯಪಟ್ಟಿದ್ದಾರೆ. ದುಬೈನಲ್ಲಿ ಹಿಂದೆಂದೂ ಕಂಡರಿಯದಂತಹ ಮಹಾಮಳೆ ಸುರಿದು ಅಪಾರ ಹಾನಿ ಉಂಟುಮಾಡಿದ ನಿದರ್ಶನ ಇನ್ನೂ ಹಸಿರಾಗಿದೆ. ದುಬೈಯಲ್ಲಿ ಒಂದೇ ದಿನ 254 ಮಿ.ಮೀ. ಮಳೆಯಾಗಿತ್ತು. ಇದು ಆ ಪ್ರದೇಶದಲ್ಲಿ 18 ತಿಂಗಳಲ್ಲಿ ಬೀಳುವ ಮಳೆಗೆ ಸಮಾನ ಎಂದು ವರದಿಯಾಗಿತ್ತು. ಮರಳುಗಾಡಿನಲ್ಲಿ ಈ ಪ್ರಮಾಣದ ಮಳೆಯಾಗಿದ್ದು ಕಂಡು ಜಗತ್ತು ಬೆಚ್ಚಿತು. ಈ ಬಗೆಯ ವಿದ್ಯಮಾನಗಳು ಸರ್ವರಿಗೂ ಎಚ್ಚರಿಕೆಯ ಗಂಟೆ ಇದ್ದಂತೆ.

'ರಾಜಕಾಲುವೆ ಒತ್ತುವರಿಯನ್ನು ತೀವ್ರ ತೆರವುಗೊಳಿಸಬೇಕು. ಪಾದಚಾರಿ ಮಾರ್ಗಗಳನ್ನು ಸರಿಪಡಿಸಬೇಕು. ಕಾಮಗಾರಿಗಳನ್ನು ತ್ವರಿತವಾಗಿ ಪೂರ್ಣಗೊಳಿಸಬೇಕು. ಮಳೆ ಬಂದಾಗ ಮನೆಗಳಿಗೆ ನೀರು ನುಗ್ಗಿದರೆ ಎಂಜಿನಿಯರ್‌ಗಳನ್ನೇ ಹೊಣೆ ಮಾಡಲಾಗುವುದು' ಎಂದು ಮುಖ್ಯಮಂತ್ರಿ ಎಚ್ಚರಿಸಿದ್ದಾರೆ. ಬೆಂಗಳೂರಿನಲ್ಲಿ ಮಳೆಯಿಂದ ಸಮಸ್ಯೆಗೆ ಒಳಗಾಗುವ ಪ್ರದೇಶಗಳಿಗೆ ಭೇಟಿ ನೀಡಿ, ಪರಿಶೀಲನೆ ನಡೆಸಿದ ಸಂದರ್ಭದಲ್ಲಿ ಅವರು ಈ ಮಾತು ಹೇಳಿದ್ದಾರೆ. ಮುಂಗಾರು ಇನ್ನೇನು ಶುರುವಾಗಲಿದೆ. ಎಚ್ಚರಿಕೆಯ ಮಾತು ಕೃತಿಗೆ ಇಳಿಯಲು ಕಾಲಾವಕಾಶವೇ ಉಳಿದಿಲ್ಲ. ಮಳೆಗಾಲದ ಸನ್ನಿಧಿತೆಗೆ ಚುನಾವಣೆ, ನೀತಿ ಸಂಹಿತೆಯಂತಹವು ಅಡ್ಡಿ ಆಗಬಾರದು. ನೆಪವಾಗಿ ಕೂಡ ಒದಗಿಬರಲು ಅವಕಾಶ ಇರಬಾರದು.

ರಾಜಕಾಲುವೆ ಒತ್ತುವರಿ ತೆರವು ಕೆಲಸ ಕಾಲಮಿತಿಯಲ್ಲಿ ಪೂರ್ಣಗೊಳ್ಳಬೇಕು. ನಗರ-ಪಟ್ಟಣಗಳಲ್ಲಿನ ಸಮಸ್ಯಾತ್ಮಕ ಪ್ರದೇಶಗಳನ್ನು ಮೊದಲೇ ಗುರುತಿಸಿ, ಶಾಶ್ವತ ಪರಿಹಾರ ಕ್ರಮಗಳನ್ನು ಕೈಗೊಳ್ಳಬೇಕು. ಮಳೆನೀರು ಸರಾಗವಾಗಿ ಹರಿದುಹೋಗಲು ಇರುವ ಅಡಚಣೆಗಳನ್ನು ನಿವಾರಿಸುವ ಕೆಲಸ ಆದ್ಯತೆಯಾಗಬೇಕು. ಮಳೆನೀರು ಕಿರಿಕಿರಿಗೆ ಕಾರಣವಾಗದಂತೆ ನೋಡಿಕೊಳ್ಳುವ ಗುರುತರ ಹೊಣೆ ಬಿಬಿಎಂಐ ಮೇಲಿದೆ.

■ ಎನ್. ಉದಯಕುಮಾರ್